

Id-Dutturi Nisa

Dr Pauline Dimech

Fl-Eżortazzjoni Appostolika tiegħu, *Gaudete et Exsultate* [“Ifirhu u Thennew”], il-Papa Franġisku jikteb dwar is-sejha għall-qdusija fid-dinja tal-lum. F’silta minn din l-Eżortazzjoni, il-Papa jgħid hekk:

Fost il-bosta xorta, nixtieq nishaq li anki l-“genju femminili” jidher fi stili femminili ta’ qdusija, indispensabbli biex il-qdusija ta’ Alla tiġi riflessa f’din id-dinja. U proprju anki fi zminijiet meta n-nisa fil-parti l-kbira tagħhom kienu jithallew barra, l-Ispirtu s-Santu qajjem qaddisin nisa li l-faxxinu tagħhom qanqal dinamizmi spiritwali godda u riformi importanti fil-Knisja. Nistgħu nsemmu lil Santa Ildegarda ta’ Bingen, Santa Brigida, Santa Katerina ta’ Siena, Santa Tereza ta’ Avila jew Santa Tereza ta’ Lisieux.”

Il-Papa jkompli billi jfakkar ukoll lill-qarrejja f’tant “nisa mhux maghrufa jew minsija li, kull waħda bil-mod tagħha, wieżnu u bidlu familji u komunitajiet shah bil-qawwa tax-xhieda tagħhom.”¹ M’għandix dubju li kull mara thossha titqanqal għal dan ir-rikonoxximent ġej mill-oghla awtorità fil-Knisja.

Dan l-artiklu qasir se jitratta speċifikament dwar erba’ mill-hames nisa msemija b’isimhom f’din is-silta kkwotata mill-Eżortazzjoni tal-Papa, jiġifieri se jitratta lil Santa Ildegarda ta’ Bingen, Santa Katerina ta’ Siena, Santa Tereza ta’ Avila u Santa Tereza ta’ Lisieux. L-Iskop ta’ dan l-artiklu mhux daqstant li tinghata bijografija ta’ dawn il-qaddisin, jew li jsir elogju dwar dak li rnexxielhom jagħmlu matul hajjithom dawn in-nisa, imma hu li nispjegaw x’wassal lill-Knisja biex tqishom bhala Dutturi tagħha, x’wassalha biex tiddikjarahom bhala għalliema tal-Knisja u,

biex tistabbilixxi l-awtorità tagħhom fil-Knisja u fid-dinja. Meta l-Knisja ddikjarat lil dawn l-erba' nisa dutturi tal-Knisja, il-Knisja stqarret b' mod apert, li dawn in-nisa, mhux biss għexu haġja ta' qdusija straordinarja, imma wkoll li hallew warajhom tagħlim u kitbiet importanti li kulhadd għandu hafna x'jitgħallem minnu. Se nsegwu l-ordni li fihom għexu, u mhux l-ordni li fihom għew iddikjarati dutturi tal-Knisja, għalkemm dan tal-ahħar hu sinifikanti wkoll, anki għaliex it-tfittxija għal stqarrija bħal din, u l-proklamazzjoni ta' din l-istqarrija jirrifletti hafna l-valuri tal-Papa ta' dak iż-żmien, kif ukoll jirrifletti dak li tkun għaddejja minnu l-Knisja u d-dinja f' dak l-istess żmien meta tkun saret l-istqarrija. Għaldaqstant, tajjeb ngħidu li l-proklamazzjonijiet saru f'din l-Ordni, u minn dawn il-Papiet: Tereza ta' Avila (1515-1582), mill-Papa Pawlu VI, fis-27 ta' Settembru 1970; Katerina ta' Siena (1397-1380), mill-Papa Pawlu VI, fl-4 ta' Ottubru 1970; Tereza ta' Lisieux (1873-1897), mill-Papa Ġwanni Pawlu II, fid-19 ta' Ottubru 1997; u Ildegarda ta' Bingen (1098-1179), mill-Papa Benedittu XVI, fis-7 ta' Ottubru 2012. Hawnhekk se nibdew b'tal-ahħar, għaliex, storikament, kienet l-ewwel li għexet.

ILDEGARDA TA' BINGEN (1098-1179)

Ildegarda għexet fil-Ġermanja fit-tmax-il sekl. Twieldet fis-sena 1098, u mietet fl-1179 fl-età ta' 81. Ildegarda kienet geġja minn familja nobbli, u l-familja tagħha kienu ddedikawha lil Alla sa minn twelidha.

Fis-6 ta' Marzu 1979, kienet saret talba lill-Papa Ġwanni Pawlu II, mill-President tal-Konferenza Episkopali Ġermaniża, u minn Kardinali, Isqfijiet tal-istess Konferenza, u oħrajn sabiex Ildegarda ta' Bingen tkun dikjarata Duttur tal-Knisja Universali. Dawn saħqu fuq il-kwalità tad-duttrina ta' Ildegarda, fuq il-qdusija tagħha, u fuq l-awtorità tal-kitbiet tagħha. Għaldaqstant, flimkien max-xewqa komuni li Ildegarda tiġi kanonizzata, żdiedet talba oħra: dik li tkun dikjarata "Duttur tal-Knisja Universali". Ildegarda kienet ilha li għiet beatifikata sa mill-1326.² Ildegarda għiet kanonizzata mill-Papa Benedittu XVI nhar l-10 ta' Mejju 2012.³ Nhar Pentekoste, il-Ħadd, 27 Mejju 2012, il-Papa habbar li Ildegarda ta' Bingen u San Ġwann ta' Avila kienu se jingħataw it-titlu ta' Duttur tal-Knisja. Dan seħh fi Pjazza San Pietru, nhar il-Ħadd, 7 ta' Ottubru 2012. L-okkażjoni kienet il-Konċelebrazzjoni

Solenni li biha nfethet it-tlethax-il Assemblea Ġenerali Ordinarka tas-Sinodu tal-Isqfijiet dwar *l-Evangelizzazzjoni Ġdida għat-trasmissjoni tal-fidi nisranija*. Kienet ukoll lejliet is-sena tal-Fidi.⁴

Matul l-omelija ta' dakinhar tal-Proklamazzjoni ta' dawn iż-żewġ "dutturi tal-knisja," il-Papa jsejhlhom "żewġ figuri radjanti." Hu sinifikanti li l-Papa Benedittu XVI iddikjarahom dutturi tal-Knisja f'okkażjoni meta kienet qed issir riflessjoni dwar il-*Missio ad Gentes*, jew it-thabbira tal-Vangelu lil dawk li għadhom ma jafux lil Ġesù Kristu u l-messaġġ tiegħu ta' salvazzjoni, kif ukoll dwar *l-Evangelizzazzjoni Ġdida*, immirata prinċipalment lejn dawk li, għalkemm mghammda, tbiegħdu mill-Knisja u m'għadhomx jgħixu ta' nsara. Dwar Ildegarda, il-Papa qal hekk:

"Figura femminili importanti tas-seklu tna, offriet il-kontribut prezzjuż tagħha biex il-Knisja ta' żmienha tkompli tikber, u haddmet id-doni li rċeviet minn għand Alla, u wriet li kienet mara ta' intelligenza brillanti, sensittività profonda u awtorità spiritwali magħrufa minn hafna. Il-Mulej żejjinha bi spirtu profetiku u kapacità ferventi li tagħraf is-sinjali taż-żminijiet. Ildegarda rawmet fiha mhabba evidenti għall-ħolqien, u kienet mghallma fil-medicina, il-poezija u l-mużika. Fuq kollox, żammet fiha mhabba kbira u fidila lejn Kristu u l-Knisja tiegħu."⁵

Bħala persuna, kellha doni umani rari, intelligenza straordinarja u kienet kapaci tapprezza d-dinja spiritwali. Ħadmet biex tissahħah il-fidi nisranija, biex tizdied il-prattika reliġjuża, biex tikkumbatti l-ereżiji,⁶ biex tkabbar id-dixxiplina fost il-kleru. Il-kitbiet tagħha wasslu għal tiġdid fit-teoloġija, fil-liturġija, fix-xjenzi naturali u fil-mużika. Kienet għalliema kbira. Għallmet dwar il-ħajja komunitarja, il-kultura u l-liturġija.

Kienet soru Benedittina, iżda l-Papiet ta' żmienna apprezzaw il-kariżma tagħha. Il-Papa Ewġenju III (Papa minn Frar 1145 sa mewtu fl-1153), taha l-awtorità biex tikteb u titkellem fil-publiku. Wara dan, kienet mistiedna mill-Papiet ta' warajh: Adrijanu IV (Papa minn Diċembru 1154 sa mewtu fl-1159) u Alessandru III (Papa minn Settembru 1159 sa mewtu fl-1181) biex tkompli tikteb u tippriedka. Kitbet, ipprikat fi pjazez u f'katidrali. U vjaġġat hafna. Il-kitbiet tagħha huma profondi hafna u spiritwali. It-tagħlim tagħha hu profond, preċiż u

originali. Nistghu nitghallmu minn dak kollu li qasmet mas-semmiegha u l-qarrejja taghha: mill-esperjenzi mistiċi taghha, mill-kitbiet taghha dwar ir-rivelazzjoni, kif ukoll mill-kitbiet taghha dwar il-misteru ta' Alla. Benedittu XVI jghidilna li l-kitbiet taghha huma aqwa minn dawk ta' kull kittieba mara oħra fil-Medju-Evu, kemm għall-kwantità, kif ukoll għall-kwalità u għall-interessi differenti li jirriflettu.⁷

Mill-pinna taghha stess għandna rakkonti tal-viżjonijiet taghha, għandna bosta ittri, u għandna 58 priedka. Għandna xogħlijiet artistici li jiffukaw l-iktar fuq il-mużika, kif ukoll xogħlijiet li jittrattaw ix-xjenza naturali, u l-lingwa. Ildegarda tagħtina tagħlim dwar il-Kelma ta' Alla, kif ukoll tipprovdi duttrina dwar il-kant, speċjalment il-kant liturgiku. Fil-kitbiet taghha nsibu antropoloġija żviluppata: il-bniedem xbieha ta' Alla, gisem u ruh, raġel u mara, u l-bqija. Tagħti wkoll deskrizzjoni tal-bniedem bhalha "*homo viator*," hlejqa fuq vjaġġ. Fil-fatt, fl-Ittra Appostolika tiegħu, il-Papa Benedittu jghid li t-tagħlim ta' din is-soru Benedittina qaddisa jservi bħala dawl għal kull bniedem, bħala *homo viator*.⁸ Fil-kitbiet taghha nsibu wkoll tagħlim dwar l-imitazzjoni ta' Kristu, is-sagramenti, il-Knisja u l-esperjenza ta' Alla. Titkellem dwar l-individwalizmu fid-duttrina u fil-prattika kemm minn dawk li huma lajċi u kemm minn dawk li huma ministri ordnati. Titkellem ukoll dwar il-ħajja tal-virtù, speċjalment għal dawk li huma rġiel jew nisa kkonsagrati.

L-istudjużi jaqblu li l-istil taghha hu speċjali: karatterizzat minn originalità, qawwa imajinattiva, espressjoni poetika, simboli ta' rikkezza kbira, intuizzjonijiet straordinarji u metafori li jqanqlu l-hsieb.⁹ Jaqblu wkoll li d-duttrina ta' Ildegarda tirrifletti t-tagħlim tal-Appostli, tas-Santi Padri, u ta' kittieba ta' żmienha. Fl-istess hin, kontinwament issib punt ta' referenza taghha fir-Regola ta' San Benedittu. Dan jghidu wkoll il-Papa fl-Ittra Appostolika tiegħu.¹⁰

KATERINA TA' SIENA (1347-1380)

Katerina kienet mara straordinarja sa minn meta kienet għadha tifla. Kienet terzjarja Dumnikana, u baqghet tgħix mal-familja. Kienet tgħix ħajja mohbija, ta' faqar, kastità u ubbidjenza, ta' penitenza u ta' talb. Kienet thobb tgħid li kienet tiltaqa' ma' Alla fiċ-“ċella interjuri” ta'

qalbha. Fl-istess hin kienet taghmel hafna karità. Kienet tmur l-isptar u żżur il-morda. Kienet tfittex il-pazjenti li kienu jbatu mill-lebbra, jew li kellhom tumur. Kien hemm xi nisa li bdew jinghaqdu magħha. Saret omm spiritwali għal hafna nies. Meta tfaçcat il-pesta, kienet iddur bil-morda, tippreparahom għall-mewt u tidfinhom. Kienet iżżur il-ħabsijiet u taħdem ma' dawk li kienu kkundannati għall-mewt. Kienet magħrufa għall-qdusija tagħha, għall-għerf tagħha u għall-kapaçità tagħha li ggħib ir-rikonçiljazzjoni u l-paçi bejn familji, u mexxejja politiçi li kienu miġgildin bejniethom. Kien don li użatu għall-gid tal-Knisja. Tat ħajjitha għall-Knisja, kif jgħid il-Beatu Rajmondu ta' Capua fir-rakkont tal-ħajja tagħha.¹¹ Fi żmienha, Ruma kienet fl-inkwiet. Il-Papa kien f'Avignon, fi Franza.

Għalkemm il-Knisja kienet qed tikkumbatti, Katerina baqgħet leali lejn il-Knisja, anki billi stinkat biex tegħleb il-firdiet li qamu wara l-mewt ta' Girgor XI (Papa minn 1370 sa mewt fl-1378). Urbanu VI (Papa minn April 1378 sa mewtu fl-1389 laħaq Papa f'Ruma, filwaqt li Klement VII, sar Papa f'Avignon fl-1378. Għaldaqstant, il-Knisja kienet maqsuma fiha nfisha. Kien żmien ta' taqlib, firda, u tbatija, magħruf bhala x-Xizma l-Kbira.¹² Katerina kellha qalbha maqsuma fuq dawn il-firdiet fil-ġisem ta' Kristu. Baqgħet titlob għall-komunjoni u kompliet tagħti parir lil kull min kien lest li jismagħha: lill-Papa, lill-Kardinali, lis-slaten, lill-prinçipijiet u lill-Isqfijiet. Kienet tippretendi minn kull saçerdot: integrità shiha fil-ħajja personali, kif ukoll fil-ministeru pastorali tiegħu. Ma kienet tiddejjaq minn hadd. Kienet titkellem b'ton ta' awtorità, u mhux l-ewwel darba li kkoreġiet qassisin, isqfijiet u kardinali.

Katerina kienet kittieba prolifika. Għad baqa' madwar 400 mill-ittri tagħha. Kapijiet tal-Knisja u tal-Istat sikwit kienu jfittxuha għall-għerf tagħha. Fost dawk li ġew mgħejjuna minnha, kien hemm Karlu V ta' Franza (Re bejn 1364 u mewtu, fl-1380) u Elizabetta tal-Ungerija (1207-1231). Għalkemm ma kinitx irçeviet edukazzjoni formali, u għalkemm kienet tghallmet taqra u tikteb meta kienet diġà adulta, kitbet hafna. Bhala kotba, kitbet ktieb wiehed biss, bl-isem ta' *Djalogu*, trattat dwar il-Providenza ta' Alla, li hu rakkont tad-diskors intimu tagħha mal-Mulej li hi kienet tant thobb, u li kienet tqis lilha nfisha bhala għarustu. Mietet

meta kellha biss 33 sena. L-influenza taghha tinhass l-iktar minhabba fl-Ittri taghha, li influwenzaw hafna nies matul l-istorja, fosthom lil Tereza ta' Avila.

Kien Piju II li, fl-1461, ikkanonizza lil Katerina. Fl-1866, il-Papa Piju IX ddikjaraha, Ko-Patrona ta' Ruma, filwaqt li fl-1939, il-Papa Piju XII ddikjaraha t-tieni patrona tal-Italja, flimkien ma' San Frangisk ta' Assisi. Kien, imbaghad, il-Papa Pawlu VI li pproklamaha duttur tal-Knisja fl-1970. Dan minkejja li Katerina qatt ma kienet rċeviet edukazzjoni formali. Il-Papa Pawlu VI jgħid hekk għaliha: “Dak li l-aktar jolqotok fil-Qaddisa hu l-għerf li ssawwab fiha, il-mod tassew ċar, għoli u jgħaxxaq li bih għamlet taghha l-veritajiet ta' Alla u l-misteru tal-fidi... haġa li iva setgħet tagħmel minhabba l-kwalitajiet naturali taghha tassew tal-għaġeb, imma kien miraklu li għamlitha, għaliex għamlitha permezz tal-kariżma tal-għerf li taha l-Ispirtu s-Santu.”¹³ Ta' min jgħid ukoll li Katerina hi wahda mit-tlett Ko-Patroni tal-Ewropa, proklamata mill-Papa Ġwanni Pawlu II, f' *Motu Proprio* tal-1 ta' Ottubru, 1999.¹⁴

TEREZA TA' AVILA (1515-1582)

F'Udjenza Ġenerali, fis-Sala tal-Udjenzi Pawlu VI, nhar l-Erbgħa 2 ta' Frar 2011, il-Papa Benedittu XVI, iddeskriva lil Santa Tereza ta' Avila, jew Tereza ta' Ġesù, bħala “wahda mill-quċċati tal-ispiritwalità nisranija taż-żminijiet kollha.”¹⁵ Tereza ddedikat haġjitha lill-Knisja universali, għalkemm haġjitha għexitha fi Spanja. Kienet beatifikata mill-Papa Pawlu V fl-1614 u kanonizzata mill-Papa Girgor XV fl-1622. Kien il-Papa Pawlu VI li xandar lil Tereza ta' Avila bħala Duttur tal-Knisja. Dan sar fis-27 ta' Settembru 1970. B'hekk il-Knisja rrikonoxxiet il-kontribut universali li din il-qaddisa tat għal sekli shaħ lill-Knisja Kattolika. Fost il-kotba l-iktar importanti taghha, tajjeb li nsemmu, l-ewwelnett, l-awtobiografija taghha: *El libro de la Vida* (Il-Ktieb tal-Ħajja), li hi sejħitlu *Libro de las misericordias del Señor*, il-ktieb tal-Ħniena ta' Alla. Fl-1566, Tereza kitbet *El Camino de Perfección* [It-Triq tal-Perfezzjoni]. Kienet kitba mahsuba għan-novizzi. Hawnhekk Tereza tipproponi programm intensiv ta' haġja kontemplattiva għas-servizz tal-Knisja, li fil-bażi taghha hemm il-virtujiet evangeliċi u t-talb.

L-iktar xogħol mistiku magħruf ta' Tereza hu *El Castillo interior* [Il-Kastell Interjuri]. Kitbitu fl-1577, meta kienet fl-aħjar tagħha. Dan il-ktieb hu ri-interpretazzjoni tal-vjaġġ spiritwali tagħha u, fl-istess hin, sistema ta' regoli li jirrigwardaw il-mod kif tista' tikber u tiżviluppa l-hajja nisranija fit-triq tal-qudisja, immexxija mill-Ispirtu s-Santu. Fost is-simboli li tagħtina, għandna dak tal-Kastell b' sebghat ikmamar li jirrapreżenta l-hajja interjuri, u d-dudu tal-harir li jsir farfett, u li jirrifletti l-passaġġ minn dak naturali għal dak sopraturali. Il-qaddisa hi ispirata mill-Iskrittura, u b' mod partikolari mill-Għanja tal-Għanjiet. Permezz tas-simbolu tal-Gharus u l-Gharusa, tispjega – fis-sebgha kamra – l-erba' aspetti tal-hajja nisranija: dik Trinitarja, dik Kristoloġika, dik Antropoloġika u dik Ekklezjali.

Fost l-iktar punti saljenti fejn tidhol l-ispiritwalità ta' Tereza, wiehed jista' jsemmi: il-virtujiet evangeliċi bħala l-bazi tal-hajja kollha, umana u nisranija. Id-distakk minn dak li wiehed jipposedi, jiġifieri l-faqar evangeliku; l-imhabba lejn xulxin bħala element essenzjali tal-hajja komunitarja u soċjali. L-umiltà bħala mhabba lejn il-verità, id-determinazzjoni bħala frott tal-kuraġġ nisrani; t-tama teoloġika, li Tereza tiddekrivi bħala għatx għall-ilma ħaj. Imbagħad ma rridux ninsew il-virtujiet umani: il-ħbiberija, il-verità, il-modestja, il-kortesija, il-ferħ u l-kultura.

Tereza kellha l-oportunità li tibni relazzjonijiet ta' ħbiberija spiritwali ma' ħafna qaddisin u b' mod partikolari ma' San Ġwann tas-Salib. Fl-istess hin, kienet tmantni lilha nfisha bil-qari ta' Missirijiet il-Knisja: San Ġlormu, San Girgor il-Kbir u Santu Wistin. Sta Tereza tissuggerixxi, u tinkoraġġixxi ħafna l-għaqda mal-figuri bibliċi l-kbar, kif ukoll smiġ tal-Kelma ta' Alla. Thossha ħafna viċin tal-Gharusa fl-Għanja tal-Għanjiet u ma' Gesù fl-Ewkaristija. Tinsisti fuq l-importanza tat-talb. It-talb hu appfondiment tar-relazzjoni ma' Alla, relazzjoni li taffettwa l-hajja kollha tagħna. Iż-żmien li persuna tgħaddi fit-talb qatt ma jkun hela ta' hin. Dan il-hin jgħin lil dak li jkun jagħraf il-mogħdija tal-hajja u jitgħallem minn Alla kif ihobb lilu, lill-Knisja u lil ħutu. Il-Papa Benedittu XVI qal li, iktar milli pedagoġija, dik ta' Tereza hi "mistagoġija" tat-talb, jiġifieri interpretazzjoni tal-misteru tat-talb. Dan għaliex Tereza tgħallem lil min qed jaqra x-xogħlijiet tagħha, kif jitlob,

billi titlob miegħu. Minghandha, nistgħu napprezzaw kif ikun l-għatx għal Alla li jeżisti fil-qiegh tal-qalb, din ix-xewqa li naraw, li nfittxu lil Alla, li nitkellmu miegħu u li nkunu hbieb tiegħu.

Tereża tgħallimna dwar l-umanità ta' Kristu. Tagħti importanza kbira lill-meditazzjoni fuq il-Passjoni ta' Ġesù u fuq l-Ewkaristija bhala preżenza ta' Kristu fil-Knisja, fil-hajja ta' minn jemmen u fil-qalba tal-liturġija. Tereża tgħallem ukoll l-imhabba bla kundizzjonijiet lejn il-Knisja. L-għerf tagħha hu straordinarju, u ċerti għajdut tagħha jolqtu lil kull min jismagħhom: "Kollox ta' din id-dinja għad jgħaddi," "Thalli xejn ihawdek, thalli xejn ibeżżghek. Kollox Jgħaddi." "Alla wahdu bizżejjed."

Il-Papa jispiċċa d-diskors tiegħu b'dan il-kliem: "Jalla l-eżempju ta' din il-qaddisa, ta' kontemplazzjoni profonda, u attività effettiva, iqanqal lilna wkoll biex kuljum niddedikaw ammont ta' hin lit-talb, għal dan il-ftuh għal Alla, għal dan il-vjaġġ, sabiex infittxu lil Alla, narawh, li niskopru l-hbiberija tiegħu u hekk insibu l-hajja tassew."¹⁶

TEREZA TA' LISIEUX (1873-1897)

Nhar il-Ħadd, 24 ta' Awwissu 1997, fi stqarrija li għamel waqt il-Jum Dinji għaż-żgħażaġh, il-Papa Ġwanni Pawlu II habbar, quddiem miljun żaġżuġh migburin għall-Jum Dinji taż-Żgħażaġh, f'Longchamp f'Parigi, fi Franza, li Tereża ta' Lisieux kienet se tkun proklamata Duttur tal-Knisja. Il-Papa Ġwanni Pawlu II jhabbar li bhala tweġiba għal bosta talbiet, u wara studju profund, Santa Tereża tal-Bambin Ġesù u tal-Wiċċ Imqaddes, soru professa tal-Karmelitani Skalzi, li dik is-sena kienet tagħlaq mitt mill-mewt tagħha, kienet se tkun imxandra duttur tal-Knisja f'Jum il-Missjoni, il-Ħadd, 19 ta' Ottubru 1997, fil-Bażilika ta' San Pietru f'Ruma. Kellha tkun it-tielet mara li tkun meqjusa bhala Duttur, flimkien ma' Sta Katarina ta' Siena u Sta Tereża ta' Avila. Dakinhar, il-Papa qal hekk: "Xtaqt li nhabbar solennement dan l-avveniment hawnhekk għax il-messaġġ ta' Santa Tereża, mara żaġżuġha qaddisa hekk attwali għal żmienna, hija ta' interess partikulari għalikom, iż-żgħażaġh."¹⁷ Dakinhar ukoll, il-Papa jsemmi l-imhabba tagħha lejn Alla, l-għotja radikali tagħha nfisha, is-sempliċità tal-hajja tagħha, il-prattika tal-imhabba fraterna, l-imitazzjoni ta' Ġesù, ix-xewqa

profonda tagħha li kulhadd ikun imdawwal mill-fidi, it-tbatija fiżika tagħha, u l-prova tal-fidi, il-fedeltà tagħha, il-konvinzjoni tagħha li Ġesù kien ġust u ħanin, it-tama tagħha f'Ġesù, l-mħabba tagħha lejn il-Vangelu, l-umiltà u l-faqar tagħha, il-fiducja tagħha f'Alla l-Missier, l-għarfien tagħha tal-misteru ta' Kristu, u l-esperjenza personali tagħha tal-grazzja. Il-Papa isejjilha “għalliema (*mistress*) ta' gherf spiritwali,” u patruna tal-missjonijiet. Għaldaqstant, jgħid li Tereza għandha post privilegġat fil-Knisja,” u li t-tagħlim eminenti tagħha jisthoqqlu li jkun meqjus bħala fost l-aktar li jhalli frott.¹⁸

Sta Tereza ta' Lisieux giet imxandra duttura (it-33 waħda) mill-Papa Ġwanni Pawlu II fid-19 ta' Ottubru 1997, permezz ta' Ittra Appostolika. Hi t-tielet mara, wara Sta Katerina ta' Siena u Sta Tereza ta' Avila. Dakinhar, fi Pjazza San Pietru, li kienet mimlija bin-nies li ġew minn kull naħa tad-dinja, quddiem għadd kbir ta' kardinali, isqfijiet u arċisqfijiet, waqt ċelebrazzjoni ewkaristika solenni, il-Papa Ġwanni Pawlu II xandar bħala Duttur tal-Knisja Universali lil Santa Tereza tal-Bambin Ġesù u tal-Wiċċ Imqaddes b'dan il-kliem:

“Biex nilqa' x-xewqat ta' għadd kbir ta' huti fl-Episkopat, ta' kotra bla għadd ta' nsara mid-dinja kollha, wara li hadt il-parir tal-Kongregazzjoni għall-kawzi tal-Qaddisin u l-vot tal-Kongregazzjoni għad-Duttrina tal-Fidi dwar id-duttrina għolja tagħha, b'għarfien sħiħ tal-ħaga u b'decizjoni maħsuba sewwa, bil-qawwa tal-awtorità appostolika kollha tiegħi, niddikjara lil Santa Tereza tal-Bambin Ġesù u tal-Wiċċ Imqaddes, vergni, Duttur tal-Knisja Universali. Fl-isem tal-Missier, u tal-Iben u tal-Ispirtu s-Santu.”¹⁹

Fl-Omelija ta' nhar il-Ħadd, 19 ta' Ottubru, 1997, il-Papa Ġwanni Pawlu II jfakkar li Tereza qatt ma marret l-Università, jew studjat b' mod formali. Mietet żgħira, u sadanittant kienet se tkun meqjusa bħala duttur tal-Knisja, titlu, li kif jgħid il-Papa Ġwanni Pawlu II, jgħolliha bil-wisq iktar milli xi titlu akkademiku, fl-istima tal-komunità nisranija. Għalkemm għexet f'kultura li tgholli r-raġuni u li kienet materjalista, ħarġet bil-“little way”, “it-triq iċ-ċekjkna,” li terġa' tehodna lura għal dak li hu fundamentali, li jwassalna għas-sigriet tal-istess eżistenza tagħna: l-imħabba divina li ninsabu fiha, u li hi preżenti f'dak kollu li hu tal-bniedem. Izid jgħid li fi żminijietna, meta l-kultura hi waħda

tranzitorja, li tghaddi, u li mohħha fil-pjaċir, din id-Duttur tal-Knisja hi “mogħnija b’effikaċità singolari, qawwa unika biex iddawwal il-mohħ u l-qalb ta’ dawġ li huma bil-għatx għall-verità u l-ħajja.”²⁰

Tereza hi magħrufa bhala il-fjura ċkejġna ta’ Ġesù, *the Little Flower*. Kienet kanonizzata mill-Papa Piju XI fiż-17 ta’ Mejju 1925. Fl-14 ta’ Diċembru 1927, l-istess Papa laqa’ t-talba ta’ hafna isqfijiet missjunarji, u xandarha, flimkien ma’ San Frangisk Saverju, Patruna tal-missjonijiet. Kien il-ktieb tagħha bit-titlu *Histoire d’une Ame* (Lisieux 1898), *Storja ta’ Ruħ*, li wassal biex Tereza tkun magħrufa mad-dinja. Id-duttrina spiritwali tagħha waslitilna l-aktar permezz ta’ din l-awtobiografija tagħha, mehuda mit-tliet manuskritti li kitbet fl-aħħar snin ta’ ħajjitha u ppubblikati sena wara mewtha. Kif jgħid il-Papa fl-ittra Appostolika li fiha jħabbar li kienet se tkun meqjusa bhala Duttur Universali, minn din l-awtobiografija jidher li ħajjitha kienet eżistenza li fiha Alla ried jagħti messagġ preċiż għad-dinja, billi juri triq ewanġelika, it-“triq iċ-ċkejġna”, li kulhadd jista’ jgħaddi minnha, għax kulhadd hu msejjaħ għall-qdusija.²¹

Minbarra l-awtobiografija tagħha, Tereza kitbet żewġ volumi ta’ ittri. Għandna 26 *Lettres*, miktubin lill-qraba, lis-sorijiet, lil “ħutha” l-missjunarji. Il-Papa jsejħilhom “eżerċizzju tassew għoli ta’ direzzjoni spiritwali tal-erwieħ.” Mal-kitba tagħha hemm ukoll 54 *Poésies*, xi wħud minnhom ta’ profundità kbira teologika u spiritwali, ispirati mill-Iskrittura. Ma’ dawn irridu nżidu 8 Rexti, jew *Récreations pieuses*: kitbiet poetiċi u teatrali li holqot Tereza għall-komunità tagħha fl-okkażjoni ta’ xi festi, skont it-tradizzjoni tal-Karmelu. Fost il-kitbiet l-oħra tagħha, irridu nsemmu t-talb tagħha. Għandna 21 talba (*Prières*). Lanqas m’għandha tintesa l-gabra tal-aħħar kelmiet li qalet fl-aħħar xhur ta’ ħajjitha. Dan il-kliem, li tiegħu hemm verżjonijiet differenti, huma magħrufin bhala *Novissima verba*, jew ukoll, bit-titlu ta’ *Derniers Entretiens*.

Santa Tereza tal-Bambin Ġesù hi d-Duttur tal-Knisja l-aktar qrib tagħna fiż-żmien. Barra minn hekk, Tereza hija l-iżgħar wahda fost id-dutturi tal-Knisja. Mietet ta’ 24 sena.²² Kif jgħid il-Papa, laħqet il-kobar shiħ ta’ qdusitha f’nofs żgħożitha.²³ Minkejja l-età tagħha, il-mogħdija spiritwali tagħha hi matura u mħeġġa, l-intuwizzjonijiet tal-fidi li wiehed isib fil-kitbiet tagħha huma mill-iktar vasti u profondi, tant li hadd ma

jista' jiddubita li tassew jisthoqqilha li tkun fost l-aqwa għalliema tal-hajja spiritwali. Fl-iskola tal-Vanġelu, Tereza turi liż-żgħażaġh il-mogħdija tal-maturità nisanija. Issejthilhom għal generożità, tistedinhom jibqgħu fil-Knisja bħala dixxipli u jkunu xhieda tal-karità ta' Ġesù. Tajjeb ngħidu wkoll li Tereza hi maħbuba u milqugħa anki minn membri ta' komunitajiet insara oħra, u wkoll minn min mhuwiex nistrani.

L-aspetti ewlenin tad-“duttrina tassew għolja” ta' Tereza huma dawn: L-ewwelnett, kif tgħidilna l-Ittra Appostolika “*Divini Amoris Scientia*”: il-kariżma partikolari ta' gherf evanġeliku li kellha.²⁴ Fil-kitba ta' Tereza ma nsibux, kif insibu fil-kitba ta' dutturi oħra, preżentazzjoni xjentifika tal-veritajiet ta' Alla, imma naqraw hajja li tixhed imhabba kbira, fidi qawwija, u fiduċja kbira fil-ħniena ta' Alla. It-tieni punt: Tereza kienet vera għalliema tal-fidi u tal-hajja nisanija. Kif jgħid il-Papa, Tereza fehmet b'mod partikolari r-realtà tal-Ġisem mistiku ta' Kristu, il-hafna kariżmi, u d-doni tal-Ispirtu s-Santu. Fehmet il-qawwa tassew kbira tal-imhabba, u anki l-misteru u l-mixja ta' Marija omm Ġesù. Minkejja thejjija limitata u n-nuqqas ta' mezzi fejn jidhol studju u t-tifsir tal-Iskrittura, minkejja li ma kinitx taf l-Ebrajk u l-Grieg, Tereza kisbet għarfien għoli hafna tar-rivelazzjoni. Fittxet l-esiġeżi spiritwali tal-Kelma ta' Alla, u sabet hafna teżori mohbija. Kif tgħid l-Ittra Appostolika, Tereza tgħallimna l-importanza li għandhom għall-hajja spiritwali l-ghejjun tal-Bibbja, tgħallimna kemm hu originali l-Evanġelju u kemm jiswa għal kull żmien. Barra minn hekk, tgħallimna dwar l-għaqda bejn l-imhabba ta' Alla u l-imhabba tal-proxxmu.²⁵

L-Ittra Appostolika tal-Papa tfakkarna wkoll li, sa minn żgħożitha, Tereza tmantniet bid-duttrina tal-Knisja, bit-tagħlim tal-*Imitazzjoni ta' Kristu*, it-testi spiritwali ta' Santa Tereza ta' Avila, u d-duttrina mistika ta' San Ġwann tas-Salib. Fl-istess hin, Tereza titkellem b'qawwa, b'awtorità u b'ħila kbira. Għandha kapaċità li tipperswadi lil min jaqra x-xogħolijiet tagħha. Fil-fatt, sa minn kmieni, it-tagħlim tagħha ġie milqugħ mill-Knisja bħala awtorevoli, u nsibu hafna referenzi għalih f'ħafna dokumenti tal-Maġisteru ordinarju tal-Knisja, speċjalment meta dawn jitkellmu dwar il-vokazzjoni kontemplattiva, jew dik missjunarja, jew inkella dwar il-fiduċja f'Alla gust u hanin, il-ferħ nistrani, jew il-vokazzjoni għall-qdusija.

KONKLUŻJONI

F'dan l-artiklu ġew trattati erba' nisa: Santa Ildegarda ta' Bingen, Santa Katerina ta' Siena, Santa Tereza ta' Avila u Santa Tereza ta' Lisieux. Kif għedna iktar 'il quddiem, meta l-Knisja ddikjarat lil dawn l-erba' nisa dutturi tal-Knisja, il-Knisja stqarret b'mod apert, li dawn in-nisa, mhux biss għexu hajja ta' qdusija straordinarja, imma wkoll li hallew warajhom tagħlim u kitbiet importanti li kulhadd għandu hafna x'jitgħallem minnu. L-iskop ta' dan l-artiklu kien li nispjegaw x'wassal lill-Knisja biex lil dawn in-nisa tqishom bhala Dutturi tagħha, x'wassalha biex tiddeċiedi li l-vuċi tagħhom kienet ta' min joqgħod fuqha, u li kliemhom u kitbiethom kellhom ikunu meqjusa bhala awtorevoli. Ipprovajna nifhmu xi ffit, x'kien il-kontribut teologiku u uman li kull wahda minn dawn l-erba' nisa halliet lid-dinja u lill-Knisja. Għal dan il-għan segwejna l-ordni li fihom għexu, għalkemm din l-ordni ma taqbilx eżatt mal-ordni li fiha ġew iddikjarati Dutturi tal-Knisja. Hemm hafna x'wiehed jgħid dwar il-ħsibijiet filosofici u teologici, kif ukoll ir-raġunijiet soċjali u politiċi, li wasslu lill-Knisja biex tiddikjara lil dawn in-nisa dutturi, u li tagħmel dan fi żmien meqjus bhala opportun. Izda dan l-artiklu ma kienx jippermetti li ahna nidhlu fid-dettall dwar dan. Ngħidu biss li, dawn l-erba' personagġi jstgħu jservu ta' ispirazzjoni, ta' tama u ta' kuragġ, għal kull nistrani u nistranija, anki jekk forsi għad irridu nistennew mhux ħażin qabel ikollna mara miżżewġa, u forsi wkoll omm, proklamata bhala duttur tal-Knisja.

Noti

1. Papa Franġisku, Eżortazzjoni Appostolika, *Gaudete et exsultate* ["ifirhu u thennew", Dwar is-sejha għall-qdusija fid-dinja tal-lum. Ruma: San Pietru, 19 ta' Marzu, 2018. Miġjub mit-Taljan għall-Malti minn Francesco Pio Attard. Par.12. Ara <http://www.laikos.org/GE.htm>.
2. Ildegarda kienet giet beatifikata mill-Papa Ġwanni XXII fis-26 ta' Awissu 1326.
3. Il-Papa Benedittu XVI kien iddedika żewġ Udjenzi Ġenerali minn Castel Gandolfo, lil Ildegarda ta' Bingen: dik ta' nhar l-Erbgħa 1 ta' Settembru u dik ta' nhar l-Erbgħa 8 ta' Settembru 2010. Wiehed jista' jsib dawn id-diskorsi fuq il-website tal-Vatikan.

4. Is-Sena tal-Fidi bdiet fil-11 ta' Ottubru 2012, għeluq il-hamsin sena mill-ftuħ tal-Konċilju Vatikan II, u l-għoxrin sena mill-pubblikazzjoni tal-Katekizmu, u għalqet fil-Festa ta' Kristu Re, fl-24 ta' Novembru 2013.
5. Benedittu Papa XVI, Omelija Quddiesa tal-Ftuħ tas-Sinodu tal-Isqfijiet, u l-Proklamazzjoni ta' San Ġwann ta' Avila u Santa Ildegarda ta' Bingen bhala "Dutturi Tal-Knisja," Pjazza San Pietru, Il-Hadd 7 ta' Ottubru 2012. Maqluba *għall-Malti minn Francesco Pio Attard*. <http://www.laikos.org/sinodu-2012-omelija-ftuh.htm>
6. B'mod partikolari, Ildegarda kkumbattiet l-erezija tal-Katari, jiġifieri, ta' dawk il-predikaturi itineranti fi Franza li kienu jqisu l-Knisja Kattolika Rumana bhala moralment, spiritwalment u politikament korrotta, u lilhom infushom bhala l-uniċi nsara vera.
7. "The Corpus of her writings, for their quantity, quality and variety of interests is unmatched by any other female author of the Middle Ages." Benedittu XVI, Ittra Appostolika, "Santa Iledgarda ta' Bingen dikjarata Duttur tal-Knisja Universali," San Pietru, Ruma, 7 ta' Ottubru 2012. https://w2.vatican.va/content/benedict-xvi/en/apost_letters/documents/hf_ben-xvi_apl_20121007_ildegarda-bingen.html. Ara par 3.
8. Benedittu XVI, Ittra Appostolika, "Santa Iledgarda ta' Bingen," par.7.
9. Benedittu XVI, Ittra Appostolika, "Santa Iledgarda ta' Bingen," par.3.
10. Benedittu XVI, Ittra Appostolika, "Santa Iledgarda ta' Bingen," par.7.
11. Rajmondu ta' Capua, *Life of Saint Catherine of Siena*, Book III, Chap. IV. Ara Ġwanni Pawlu Papa II, Ittra Appostolika, *Motu Proprio*, li fiha ġew proklamati Ko-Patrni tal-Ewropa, Santa Brigida tal-Iżvezja, Santa Katerina ta' Siena u Edith Stein (Santa Tereza Benedetta tas-Salib), f'San Pietru f'Ruma, nhar l-1 ta' Ottubru, 1999, par.7.
12. Din kienet xiżma li sehhet fil-Punent: il-Knisja Kattolika Rumana nqasmet fiha nfisha. Kienet firda li damet bejn 1378 u 1417. Matul dan iż-żmien, kien hemm sa tliet figuri li fl-istess żmien iktar minn raġel wiehed li saħħqu li huma kienu l-Papa awtentiku. Kienet xiżma mmexxija mill-politika, u mhux minn xi diżgwid teologiku. Kien il-Konċilju ta' Kostanza (1414 u 1418) li temm din ix-Xiżma.
13. AAS 62 (1970) p.675. Ikkwotata fl-Ittra Appostolika "Divini Amoris Scientia" li fiha l-Papa Ġwanni Pawlu II ddikjara lil Santa Tereza tal-Bambin Ġesù u tal-Wiċċ Imqaddes Duttur tal-Knisja Universali. Ara par.7.
14. Papa Ġwanni Pawlu II, Ittra Appostolika, *Motu Proprio*, li fiha ġew Proklamati Ko-Patrni tal-Ewropa, Santa Brigida tal-Iżvezja, Santa

- Katerina ta' Siena u Edith Stein (Santa Tereza Benedetta tas-Salib), f' San Pietru f' Ruma, nhar 1 ta' Ottubru, 1999.
15. "One of the peaks of Christian spirituality of all time." Papa Benedittu XVI, "Santa Tereza ta' Avila," Udjenza Ġenerali, fis-Sala tal-Udjenzi Pawlu VI, nhar l-Erbgħa 2 ta' Frar 2011. http://w2.vatican.va/content/benedict-xvi/en/audiences/2011/documents/hf_ben-xvi_aud_20110202.html
 16. Benedittu XVI, "Santa Tereza ta' Avila," Udjenza Ġenerali ta' nhar l-Erbgħa 2 ta' Frar 2011.
 17. Papa Ġwanni Pawlu II, Stqarrija waqt il-Jum Dinji taż-Żgħażaġh, il-Hadd, 24 ta' Awissu 1997, f'Longchamp, f'Parigi, waqt l-Angelus. <https://www.littleflower.org/therese/doctor-of-the-church/pope-john-paul-iis-statement/>.
 18. Ibid., par.3.
 19. Papa Ġwanni Pawlu II, Ittra Appostolika "*Divini Amoris Scientia*," li fiha Santa Tereza tal-Bambin Ġesù u tal-Wiċċ Imqaddes ġiet proklamata Duttur tal-Knisja Universali, fid-19 ta' Ottubru 1997. Maqluba għall-Malti minn *Antoinette Degabriele*. Ara Par.12.
 20. Papa Ġwanni Pawlu II, Omelija tal-Quddiesa li saret fi Pjazza San Pietru, li matulha Santa Tereza tal-Bambin Ġesù u tal-Wiċċ Imqaddes ġiet proklamata Duttur tal-Knisja Universali, fid-19 ta' Ottubru 1997.
 21. Din it-triq hi "it-triq evanġelika tal-qdusija ta' kulhadd." Ara Papa Ġwanni Pawlu II, Ittra Appostolika "*Divini Amoris Scientia*." Ara Par.2.
 22. It-32 Duttur tal-Knisja proklamati qabilha għexu medja ta' 64 sena. L-iżgħar waħda kienet Katerina ta' Siena li mietet ta' 33 sena.
 23. Papa Ġwanni Pawlu II, Ittra Appostolika "*Divini Amoris Scientia*," par.11.
 24. Papa Ġwanni Pawlu II, Ittra Appostolika "*Divini Amoris Scientia*," par.7.
 25. Papa Ġwanni Pawlu II, Ittra Appostolika "*Divini Amoris Scientia*," par.9.